

* తప్పు *

శ్రీ కొమ్మూరి వేణుగోపాలరావు

అర్ధరాత్రి పన్నెండు గంటలు దాటుతుంది.

అమావాశ్య చీకటి. అక్కడక్కడా వున్న వీధి దీపాలు మాత్రం కొంచెంగా వెలుగును ప్రసాదిస్తున్నాయి. కీచురాళ్ల చప్పుడు, గోదూరు కప్పలు అరిచే సవ్యడితప్ప మతే శబ్దమూ వినిపించటలేదు.

ఆ కటికచీకటిలో, ఆ నిశ్శబ్ద వాతావరణంలో నడుస్తున్నది ఒకే ఒక వ్యక్తి— హెడ్ కాన్ స్టేబులు నాయుడు.

టక్ టక్ మని బూట్లచప్పుడు చేసుకుంటూ నడుస్తున్న నాయుడు, చేతిలో లాఠీని రీవిగా పట్టుకుని నడుస్తున్న నాయుడు, ఆ నిశీథంలో నీడలా కదిలిపోతున్న నాయుడు ఏదో ఆలోచిస్తున్నాడు పరధ్యాసగా.

నలభయి అయిదేళ్ళ వయస్సు నాయుడిది. ఈ నలభయి అయిదేళ్ళ వయస్సులోనూ భయం ఎరుగని జీవితం నాయుడిది. పోలీసుగా అడుగుపెట్టి నప్పట్నుంచీ ఎంతమందో దొంగల్ని పట్టుకుని, అధిక శ్రమలకోర్చి గట్టిపడిన శరీరం నాయుడిది. ఒక్క లాఠీకర్రతో పదిమంది శత్రువుల్ని గడగడలాడించిన ఘన సైర్యం నాయుడిది.

అర్ధరాత్రివరకూ ఊరంతా తిరిగి, ప్రతివీధి గాలించిగాని యింటికిపోడు నాయుడు. ఆలా జరిగితేగాని అతనికి తృప్తిగా వుండదు. తను జీతం పుచ్చుకుంటున్నాడు కాబట్టి ఏదో వృత్తిసర్కంగా తన విధి నిర్వర్తించుకోవటం నాయుడి అభిమతం కాదు. తనకు యిష్టం అని తోచింది చేయటం అతని అభిమతం.

తను సిబ్బందిలోకల్లా ఉద్యోగధర్మం తెలిసిన వాడు, నమ్మకస్థుడు అని పేరుపడినవాడు నాయుడు. పోలీసు కాన్ స్టేబులుగా ప్రవేశించిన యీ పాతికేళ్ల

కాలంలోను హెడ్ కౌవటం తప్పితే అంతకంటే పైకి పోలేకపోయాడు. దానికి కారణం అతని ఉద్యోగ నిర్వహణా, పనితనమూ ఏమాత్రంకాదు. పోతే వ్యక్తిగతంగా అనేక కారణాలు వుండవచ్చు.

నేరస్థుల్ని పట్టుకోవటంలో అతడు ప్రాణానికి భయపడకుండా ధైర్యంగా నిల్చున్న సందర్భాలు, కత్తిపోట్లుతిన్న సమయాలు, తన్ను చూసిందే శత్రువులు గడగడలాడిన పరిస్థితులూ అతని గడచిన జీవితంలో అనేకం.

నడుస్తున్నాడు నాయుడు. ఆలోచించుకుంటూ నడుస్తున్నాడు. వెలుగుతున్న దీపాలక్రిందకి వచ్చేసరికి అతని నడకలోని రీవి, ముఖంలోని అప్రమత్తతా అంత స్పష్టంగా కాకపోయినా అస్పష్టంగా నైనా కనిపిస్తున్నాయి.

నడుస్తున్న నాయుడు హఠాత్తుగా నిలబడిపోయాడు. దూరంగా గందరగోళం, కేకలూ వినిపిస్తున్నాయి. ఆ గోలనినే కాబోలు రోడ్డుకిరుప్రక్కలా ఉన్న యిళ్ళలోనూ, మేడల్లోనూ కూడా కొంచెం కొంచెంగా సంచలనం ప్రారంభమైంది. నాయుడు నిలబడి తన దృష్టి అందినంతదూరం చూశాడు. దూరంగా వెలిగిన దీపాలూ ఆ కాంతిలో పరిగెత్తుతున్న మనుషులూ అస్పష్టంగా కనిపిస్తున్నారు. నాయుడిలో ఉత్సాహం పొంగి పొర్లింది. చేతిలోని లాఠీని ఒకసారి గట్టిగా ఝూడించాడు. ఇటువంటి సమయాల్లో అతనికి వినిపించేది సాధారణంగా ఒకేకేక.—“దొంగ—”

పరిగెత్తుకు ముందుకు పోదామా అనుకున్నాడు నాయుడు. గందరగోళమూ, అరుపులూ తననే సమీపిస్తున్నాయి. నాయుడు ఉత్సాహంగా నిల్చుని నిటారుగా చూశాడు. సమీపంలో అడుగుల చప్పుడు జోరుగా వినిపిస్తున్నది. నాయుడు చప్పున ఒక

మూలకు ఒదిగి నిల్చున్నాడు. పరిగెత్తుతున్న అడుగుల చప్పుడు అంతకంతకూ సమీపిస్తున్నది. నాయుడికి ఆచీకటిలో పరిగెత్తుకువస్తున్న ఒక నీడమాత్రం కనిపించింది. సమయంచూసి మీద పడటానికి సిద్ధపడుతున్నాడు నాయుడు. వెనక అరుపులు దగ్గరగా వినిపిస్తూనే వున్నాయి. మేడలమీద వెలుగుతున్న దీపాల వల్ల వీధికూడా చాలావరకూ కాంతివంతం అవుతుంది.

“దొంగ...దొంగ...పట్టుకో”

తనదగ్గరగా వచ్చిన సమయం చూసి ఒక్క ఉడుటున మీద పడ్డాడు నాయుడు. ఆ ఊపుకి యిద్దరూ క్రింద పడ్డారు. బలమైన నాయుడి శరీరం క్రింద ఒక మానవ శరీరం గిజగిజ కొట్టుకుంటున్నది. నాయుడు అట్టహాసం చేస్తూ క్రిందపడిన వ్యక్తిని కదలనీయకుండా ఉండేందుకు ప్రయత్నం చేస్తున్నాడు.

“నన్నోదులు. ఎందుకు పట్టుకుంటావు?” ఒణుకు, పారుషం కూడుకున్న గొంతుతో క్రింద పడిన మనిషి అంటూ యింకా వదిలించు కునేందుకు ప్రయత్నిస్తూనే వున్నాడు.

“హూ! నిన్నే నావదిలేది. దొంగవి.” నాయుడు ఆ మనిషిని కదలనియ్యటంలేదు. ఆ మనిషి చేతిలోని మాట ప్రక్కకు ఎప్పుడో పడిపోయింది. పరిగెత్తుకొస్తున్న జనం చాలావరకూ సమీపించారు. ఇంకో నిమిషంలో...

“అబ్బా” అని క్రిందకు తూలాడు నాయుడు. చేతిపట్టు ఎలాగో వదిలించుకున్న దొంగ తనకత్తిని నాయుడిగుండెకే గురిచేశాడు. కాని చీకట్లో అది అతనిబుజాన్నిమాత్రం గాయపరిచింది. నాయుడు వెంటనే సర్దుకున్నాడు. కోపంతో బుసలు కొద్దూ “పుండాఖోర్. నన్నే” అంటూ బలంకొద్దీ వాడి దవడమీద యిష్టం వచ్చినట్లు కొట్టాడు. వాడు మళ్ళీ కదిలేందుకుకూడా సందియ్యలేదు. వాడు ఎలాగో సర్దుకునేలోపలే జనంవచ్చి మీద పడ్డారు.

నాయుడు నిల్చున్నాడు రొప్పుతూ. అతని ఎడంభుజంమీద చొక్కా రక్తంతో తడిసిపోయింది. బాధతో ఆ గాయంమీద కుడిచేయ్యి పెట్టుకుని గట్టిగా హత్తుకున్నాడు.

ఆజనంలో ఒక్కడూ నాయుడి గాని, అతనికి పట్టిన అవస్థగాని చూసే స్థితిలో లేదు. వాళ్ళంతా

దొంగని చితగొట్టటంలోనూ, పోయినసామును తీసుకుని చూసుకోవటంలోనూ నిమగ్నలయిపోయారు.

ఇష్టమైనవాళ్లు నోటికొచ్చినట్లు బంజబూతులు తిడుతున్నారు దొంగని. మరి కొందం సాహసం గలవాళ్లు శక్తికొద్దీ అతడిమీద తమ ప్రతాపం చూపిస్తున్నారు. ఇన్ని చేస్తున్నా వాడు నోరువిప్పి ‘అమ్మా’ అనిగాని, బూతులు తిట్టటంగాని చేయలేదు. వాడి నోట్లోంచి, ముక్కుల్లోంచి రక్తం ప్రవాహంగా కారిపోతుంది.

నాయుడు కొందం తేరుకున్నాడు యీలోపల. దొంగ వాణ్ణి యిలా బాధపెడుతున్నారగుకు కిష్టం కలిగింది అతనికి. వారిద్దామని జనాన్ని తోసుకుని ముందుకుపోయి వాడి కెదురుగుండా నిల్చున్నాడు. అతని నోట్లోంచి ఏదో మాట బయటపడే పూర్వమే ఎవరో ఫోకస్ చేసిన టార్చిలైటు కాంతి యించుమించుగా యిద్దరి ముఖంమీదా పడింది.

ఆ కాస్త కాంతిలో వాడి ముఖంమాసీ చూడటంతోనే తృప్తిపడ్డాడు నాయుడు. అతని తలమీద పిడుగు పడ్డట్లయింది. తన వంకే తెల్లబోయి ఆ శ్చర్యంగా మాస్తున్న వాడి చూపుల్ని తప్పించుకుని గిరుక్కున నెనక్కితిరిగాడు. అతని తల తిరుగుతోంది. ఆ గడబిడ వాతావరణంలో ఒక్క నిమిషం ఉండలేకపోయాడు. భారంగా అడుగులు వేసుకుంటూ ఒకచేత్తో బుజాన్ని పట్టుకుని నడవసాగాడు.

నాయుడి గుండె దడదడ కొట్టుకోసాగింది. ఏమిటి చేయట మిప్పుడు? ఏం జరిగిపోయింది? ఈ పరిస్థితిని ఎలా తప్పించుకోవటం?

ఇంటికిచేరి తలుపు తట్టేలోపున అంతకంటే ఆలోచించుకునేందుకు అతనికి శక్తిలేకపోయింది. అతనిభార్య అలివేలు వచ్చి తలుపుతీసింది. తీస్తూనే రక్తం చూసి “అయ్యో అయ్యో, ఏమిటది?” అన్నది కంగారుపడుతూ. “ఏం లేదులేవే” అంటూ మెల్లిగా లోపలకువచ్చి గోడకు చారగిలబడి కూలబడ్డాడు నాయుడు.

అలివేలు కంగారుపడినా, గుండె బాదుకుని ఏడవవలసిన పరిస్థితి ఏర్పడలేదు. కాపురంలో కాలు పెట్టినప్పట్నుంచి యిటువంటి అనుభవాలు అప్పుడప్పుడూ ఎదురవుతూనే వచ్చాయి ఆమెకు. “ముత్యాలూ. వసేయ్ ముత్యాలూ” అని పిల్చింది.

లోపల పడుకున్న ముత్యలు బద్దకంగా కళ్లు నులుపు కుంటూ వచ్చి "ఏమిటి?" అని అడిగింది.

గోడకి జారగిలబడ్డ నాయుడు ముత్యలువంక జాలిగా చూశాడు. అతను ఏదో మాట్లాడబోయే లోపలే అలివేలు "చెంబుతో నీళ్లు తీసుకురామ్మా" ఈయనగారు ఎక్కడో కత్తిదెబ్బ తినివచ్చారు" అన్నది. ముత్యలు కంగారుగా నీళ్లు తేవటానికి లోపలకు వెళ్లింది.

తన భుజం చిన్నీళ్ళతో కడిగి కట్టు కట్టించు కుంటున్నంత వరకూ నాయుడు ఏమీ మాట్లాడలేక పోయాడు. అసలు విషయం ఎలా చెప్పటమో అతనికి అంతుపట్టలేదు.

బుజానికి కట్టుగట్టి ముడివేస్తూ "ఎంత దెబ్బ? ఇంతకీ ఆ వెళ్ళవ దొరికాడా? దొంగ చచ్చినాడు ఎంతపని చేశాడు? వాణ్ణేం చెయ్యకుండా నే నూరు కున్నావా?" అనడిగింది అలివేలు.

"ఊ" అని మూలిగాడు నాయుడు. దొంగ చచ్చినోడు ఎవడో తెలిస్తే తనభార్యకి తనమీద యీ మమకారం వుంటుందా?

ఒకమూలగా నిలబడి వున్న ముత్యలు నిద్ర మత్తుతో ఆవలించింది ఒకసారి. అదిమాసి అలివేలు "నువ్వుపోయి పడుకోవే" అన్నది.

"ఇంకా రాలేదే?"

ముత్యాలన్న యీ మాటను నాయుడి భార్య అర్థం చేసుకుని "తమ్ముడేనా? వస్తాడులే. వాడికిమగ్గ తిరగటం బాగా అలవాటయింది" అంది. ముత్యలు లోపలకు పోబోయింది.

నాయుడు ఒక్కసారిగా ఉలిక్కిపడినట్లయి పోయి "ముత్యం. ఆగు" అన్నాడు. అతని భార్య, ముత్యలు ఒక్కసారి తెల్లబోయి అతనివంక చూశారు.

"నన్ను ఇంతదెబ్బకొట్టినవాడెవడో తెలుసా?" నాయుడికంతం హీనస్వరంతో గొణిగింది. అడ వాళ్లు యిద్దరూ చూడటం తప్పితే మరేం మాట్లాడ లేదు.

"ఆదొంగ ఎవరో తెలుసా?"

ఇతనిధోరణి వాళ్ళలో ఎవరికీ అర్థమయి వుండదు. నాయుడి భార్య ఏదో అడగబోయి ఆగి పోయింది.

నాయుడు మెల్లిగా మూలిగాడు. "రాఘవులు ...నీ తమ్ముడు". అలివేలు కుప్పగా కూలిపోయింది. "నా తమ్ముడు. రాఘవులు. దొంగా?" ముత్యలు ముఖం నెలనెలబోయింది. చూస్తుండగానే క్రింద వాలి పోయి పెద్దపెట్టున ఏడవసాగింది.

"ఏణ్ణేం లాభం? వాడిలా తయారవుతాడని కళ్లొకూడా అనుకోలేదు. చెయ్యిదాటిపోయింది. అన్నాడు నాయుడు బాగా నెనక్కి వాలిపోయి. అలివేలు ముఖం కప్పకుంది. "అయితే...అయితే వాణ్ణేం చేశావు?" అనడిగింది గీరకంతంతో.

నాయుడు నిట్టూర్చాడు. "ఏంచేస్తాను! ఈపాటికి స్టేషన్కు తీసుకుపోయివుంటారు" అన్నాడు.

రెండు నిమిషాలవరకూ ఎవరూ మాట్లాడలేదు. తర్వాత నాయుడే "వాడికి పాడుబుద్ధి ఎలా వుట్టిందో అర్థంకాలేదు. ఇన్నాళ్లనుంచి బలాదూరు తిరుగు తూంటే యిలాగని ఎప్పుడూ అనుకోలేదు" అన్నాడు విషాదపూరితంగా.

నేలను బడి ఏడుస్తున్న ముత్యల్ని ఓదా ర్చేందుకు ఎవరూ ప్రయత్నించలేదు. అకస్మాత్తుగా నాయుడు ఊహించని ప్రశ్న ఎదురయింది "వాణ్ణేం పట్టించావు? నా తమ్ముడిమీద నీ కామాత్రం తీపిలేకపోయిందా?" అనడిగింది చటు క్కున అలివేలు మరమర నాయుడివంక చూస్తూ.

నాయుడు ఉలిక్కిపడ్డాడు. "అదికాదు..." అంటూ యింకేదో చెప్పబోయాడు.

"ఏది కాదు? నీ ఉద్యోగధర్మం అంతా మా తమ్ముడిమీదే వెలగబెట్టేవా? నీ కింతకంటే మంచి మార్గం దొరకలేదా? బావమరిదిని వదిలేస్తే నీ న్యాయ మంతా నల్లబొగ్గులై పోతుందనుకున్నావా?" అని అరి చింది అలివేలు.

"నాకు మొదట్లో తెలీదే" అందామనుకు న్నాడు నాయుడు. కాని భార్య అన్న మాటలకి కోపం ముంచుకువచ్చింది. వాడు వట్టి దొంగ వెళ్ళ వయి ఊరుకున్నప్పుడు తను వాడిని వదిలిపెట్టి తప్ప చేయాల్సిన అవసరం ఏం పట్టింది? అయినా బావ మరిది కదా అన్న మమకారంచేత దొంగతనాన్ని హరిస్తాడా?

"అవును. వాడు నీ తమ్ముడయితే ఎందుకని వదిలిపెట్టాలి? దొంగతనం చేసేంతిర్వాత శిక్ష అనుభ వించాల్సిందే" అన్నాడు గట్టిగా ఆరుస్తూ.

అలివేలుకు కూడా కోపం పెల్లుబికింది. కోపంలో యింగితజ్ఞానం కూడా మర్చిపోయింది. "వాడసలు ఎలా విరగడయిపోతాడా అనేగా యిన్నా శ్మశనంచీ నీయావ. అమ్మా, నాన్నా చచ్చి పోయి నాదగ్గరవుంటున్నాడనేగా నీ దుగ్గ? ఆ పగని యివాళ్ళికి తీర్చుకున్నావు. వాడంటే నీ కెప్పుడు మంటే" అని తన ఆవేశాన్నంతా వెళ్లగక్కుకుంది.

నాయుడికి తల తిరిగింది. తను రాఘవులిపైన యింతవరకూ ఎటువంటి ద్వేషం పెట్టుకోలేదు. అసలు వాడింట్లో వుంటున్నందుకు ద్వేషం పెట్టుకో నాలా, యిష్టంగా వుండాలా అన్న సందేహమే రాలేదు యింతవరకూ.

"ఇంక నీకళ్లు చల్లబడ్డాయా? వాడప్పుడే యింటికిరావటం యిష్టంలేదుగా, వాడిమీద నేరాన్ని బాగామోపి అప్పుడే రాకుండా చెయ్యి. అలా చూస్తావేం? నీకేం అక్కర్లేదుగా. నీ ఉద్యోగం నీకుంటే చాలుగా"

"నోర్మయ్" అని గదిమాడు నాయుడు.

అలివేలు పిచ్చిదైపోయింది. తల్లిదండ్రులు పోయినప్పట్నుంచీ తనే అన్నీ అయిపెంచిన తమ్ముడు మీది ప్రేమ యిప్పుడు భర్తమీద ఆవేశంగా పరిణ మించింది.

"మూసుకుంటాను. నువ్వు చేసేదంతా మాస్తూ నోర్మయ్ నుకుని ఊరుకోవాలేం? ఇంకేం? ఇన్నా శ్మశనం చి ఎదురుచూస్తుంటివిగా పెద్ద పదవికోసం. ఇక వస్తుందిలే మా ప్రాణాల ఉసురుపోసుకుని" అని నోటి కొచ్చినట్లు వదిలింది.

భార్యను జుట్టుపట్టుకు యిడ్చి క్రింద పడేసి చచ్చేటట్లు కొడదామన్నంత కోపం వచ్చింది నాయు డికి. కాని పరిస్థితి లొంగిపోయి తన కోపాన్ని దిగ మ్రింసుకుని ఊరుకున్నాడు.

ఆరాత్రంతా ముత్యాలు క్రిందపడి ఆవమానం తోనూ, బాధతోనూ, దుఃఖంతోనూ ఏడుస్తూనే వుంది. అలివేలు తిట్లు, శాపనార్థాలు పెడుతూ మధ్యమధ్య తనూ ఏడుస్తూనేవుంది. నాయుడు కదలక మెదలక అలా శిలావిగ్రహంలాగా కూర్చునే వున్నాడు.

తెల్లవారింది.

నాయుడు యింట్లో ఎవరితోనూ మాట్లాడ లేదు. ముఖం కడుక్కుని, బట్టలు వేసుకుని, ఏ డయే

టప్పటికి డాక్టరు దగ్గరకుపోయి భుజంమీద గాయా నికి డ్రెస్సింగు చేయించుకున్న తర్వాత, దారిలో కాఫితాగి పోలీసు స్టేషన్ కి పోయాడు. కేటుదగ్గరే ఎదురయ్యాడు బీటు కాన్ స్టేబులు నూటయిరవ య్యేడు. అతనికన్నా నాయుడు హోదాలో కొంచం పెద్దే అయినా చనువునుబట్టి అతను మామూలుగానే మాట్లాడుతాడు.

"రాత్రి బలే కేసుపట్టావే. నీ దెబ్బే చెపు తుందిలే నిజాన్ని. ప్రమోషన్ వస్తే మా మొహం చూడవు కాబోలు" అన్నాడు పరిహాసంగా.

నాయు డడిగాడు: "నేనే అని ఎవరు చెప్పారు?"

"అక్కడున్న వాళ్లెవళ్లో మాశాగంటలే, సబ్ యిన్ స్పెక్టరు నీ కోసం ఎదురుచూస్తున్నాడు. పోయిరా" అన్నా డతను.

నాయుడు కంఠస్వరం కొంచం తగ్గించి "కాజే సిన మొత్తం ఎంత ఏమిటి?" అని అడిగాడు.

అతను కొద్దిగానవ్వి. నీకేమీ తెలియదేమిటి? అవునే. దెబ్బతినంగానే వెళ్ళిపోయినట్లున్నావు. నగా నల్లా అంతా కలిసి అయిదువేలు చిల్లరవుంటుం దిట. సరే వెళ్లు లోపలికి" అంటూ బయటకు వెళ్ళి పోయాడు.

నాయుడు ఇన్ స్పెక్టరు ముందుకుపోయి జరిగింది జరిగినట్లు చెప్పక తప్పలేదు. అసలు వివిషయమైనా దాచుదామనికూడా అతని ఉద్దేశం కాదు. అతను తన బావమరిదనికూడా ఒప్పుకున్నాడు. తినకు తగిలిన కత్తిదెబ్బ సంగతి రహస్యంగా ఉంచుదామని ప్రయ త్నించాడుగాని ఒప్పుకోక తప్పలేదు. అంతా విని ఇన్ స్పెక్టరు "బలేవాడివి నాయుడు" అని పొగడ్డ పారేశాడు.

ఆతర్వాత నాయుడు జైల్లోఉన్న రాఘవుల్ని చూడటానికి పోయాడు. చేతనవుతే నాలుగు హిత్తోప దేశాలుకూడా చేద్దామని అతని ఉద్దేశం. అతను వెళ్లే టప్పటికి రాఘవులు ఏదో ఆలోచిస్తూ కూర్చున్నాడు. రాత్రి తగిలిన దెబ్బల ఫలితమేమో కట్టుకున్న ఖట్టలు అక్కడక్కడ చిరిగిపోయి, ముఖమంతా ఉబ్బరించి పోయి వుంది.

"రాఘవులూ" అని పిలిచాడు నాయుడు.

రాఘవులు తలతిప్పి యితని వైపు చూశాడు. నిద్ర లేకపోవటంచేతనో, లేక కోపంచేతనో కాని అతని కళ్లు ఎర్రగా మండిపోతున్నాయి.

“ఇలా ఎందుకు చేశావు రాఘవులూ?”

“నాయిష్టం” అన్నాడు రాఘవులు కోపంగా. “నాయిష్టం వచ్చినట్లు నేను చేసుకుంటాను. అడిగేందుకు నువ్వెవడివి?”

నాయుడు కొంచెంగా తెల్లబోయాడు. తనను చూసి సిగ్గుతో కుమిలిపోతాడేమో ననుకున్నాడు. పశ్చాత్తాపం అతన్ని దహించివేస్తుండేమో అనుకున్నాడు. “కాని అలా ఏమీ జరగకపోగా తనమీదే కోపం చూపిస్తున్నాడు?”

అతను వెంటనే కోపం తెచ్చుకోలేదు. “ఇంతగా ఎలా మారిపోయావు రాఘవులూ? నువ్వీ స్థితిలోకి వస్తావని కళ్లొకూడా అనుకోకపోయానే” అన్నాడు.

రాఘవులు యితనివంక మింగేసేటట్లు చూశాడు. అతని కళ్ళలో కోధం ఉట్టిపడుతుంది. “నే నెలా మారిపోతే నీకేం? నీపని నువ్వు చేసుకున్నావుగా. నీ చేతుల్తో నువ్వే పట్టించావుగా! ఇంక నీ ప్రాణం సుఖంగా వుందా?” అన్నాడు.

నాయుడికి యీమాటలు వింటే కొంచెం అసహ్యం కలిగింది. “ఏడిశావు. ఇంకా వైగా దబాయిస్తావేం? నీమూలాన నలుగురిలో నా పరువుకూడా పోయింది” అన్నాడు, కడుపులోంచి పెల్లుబికిన ఉద్వేగం అణచుకోలేక.

ఇక రాఘవులి నోటికి హద్దులేకపోయింది. “నా మూలాన నీ పరువు పోయిందిగా. నేను లేకపోతే పరువు బాగా వుంటుందికదూ” అన్నాడు. “నీ చేతుల్తో నువ్వు పట్టియిచ్చావు. దీనికితగ్గ ప్రతిఫలం నా చేతుల్లోనే అనుభవిస్తావు” అంటూ బుసలు కొట్టాడు.

నాయుడు ఏదో మాట్లాడబోయాడు.

“నామందు నోరెత్తవద్దు. నీ సంగతంతా తెలుసు నాకు. నువ్వుచేసిన పనికి బావవని వూరుకుంటా ననుకుంటున్నావు కాబోలు. నే నెప్పటికయినా విడుదలై నా చేతుల్లో నీ పీక కనితీరా పిసికి చంపుతాను. పో! నా ముందునుంచి వెళ్ళిపో” అని అరిచాడు రాఘవులు, నాయుడుమాటకి సందివ్వకుండానే.

నాయుడు అక్కడో క్షణం ఉండలేక పోయాడు. గిరుక్కున వెనక్కి తిరిగాడు. తన ద్యూటీ చేసుకునేందుకు పోతూ “ఇన్ స్పెక్టరు గారికి

తప్పు యింకెవరికీ వీడు నా బావమరిదని యింతవరకూ తెలీదు. ఇక కొద్ది సేపట్లో అందరికీ తెలిసిపోతుంది” అనుకున్నాడు.

తన యింటికి పోవల్సిన టైము అయినా నాయుడికి పో బుద్ధిపుట్టలేదు. అయినా తప్పదు కాబట్టి బయలుదేరాడు. దారిలో యిందాక యిన్ స్పెక్టరు తనతో అన్నమాటని నెమరువేసుకుని నవ్వుకున్నాడు. నీకీ డెబ్బతో ప్రమోషన్ రావచ్చు నాయుడూ”.

నాయుడుని యింట్లో ఎవ్వరూ తలెత్తి చూడలేదు. అతను మాట్లాడకుండా బట్టలు మార్చుకున్నాడు. పీటమీద కూర్చున్నతర్వాత అలివేలు మాట్లాడకుండా యింత వడ్డించిపోయింది. నాయుడు తలవంచుకుని అయిదునిమిషాల్లో తినటం ముగించాడు. తర్వాత అతను లేచివచ్చి పడక్కుర్చీదగ్గరకుపోతుంటే ముత్యాలు కనిపించింది ఒకమూలపడుకుని. నాయుడు విమనుకున్నాడోగాని ఆమె దగ్గరగాపోయి “ముత్యాలమ్మా” అని పిలిచాడు.

ముత్యాలు అతనివంక చూడలేదు.

“అన్నం తిన్నావా ముత్యాలమ్మా?”

తల అటువైపు త్రిప్పుకుంది ముత్యాలు. నాయుడు హతాశుడై నిశ్శబ్దంగాపోయి పడక్కుర్చీలో కూలబడ్డాడు. “నిజంగా నేను తప్పు చేశానా? లేకపోతే వీళ్ళందరూ నాతో ఎందుకని మాట్లాడరు?” అనుకున్నాడు చుట్ట ముట్టించుకుంటూ.

నాయుడు ఆ సాయంత్రం, మరునాడుకూడా తన ద్యూటీమీద పోయి వచ్చాడు. ఒక్క సారిమాత్రం తిరిగి రాఘవుల్ని పలకరించటానికి ప్రయత్నించాడు. రాఘవులు యితని మాటలు వినకుండానే అక్కడికి నుంచి కదిలేదాకా విదిలించి కొట్టాడు. అతనికి యింటికి వద్దామన్నా భయం పుట్టసాగింది. భార్య అలివేలు నోటిగుండా ఏమాట వచ్చినా తనగురించే అవుతూ వచ్చింది. “నీకు హృదయం లేదు. రాక్షసుడివి” అంది ఒకరోజు.

“నిజంగానా? నే నంత క్రూరుడనా? నాకు హృదయంలేదా?” అనుకున్నాడు నాయుడు.

ఇంట్లో యిలా వుండటంవల్ల అతనికి మనశ్శాంతి కూడా దూరమైంది. తన కుటుంబంలోని వాళ్లే తన శత్రువులు అని తెలుచుకున్నప్పుడు అతని హృదయం రుల్లుమనేది. ఇందరికీ తను విరోధి కావ

టానికి కారణం ఏమిటి? తనకు హృదయం లేక పోవటమా? తను ఘోరమైన తప్పు చేయటమా?

నాయుడికి ఎక్కడికిపోయినా, ఏంచేసినా ఒకటే ప్రశ్న ఎదురయ్యేది. తను తప్పు చేస్తున్నాడా?

ఈ ప్రశ్నకు నాయుడు మొదట్లో సమాధానం చెప్పకున్నాడు. తప్పు చేయలేదని, తన ధర్మం తను నెరవేర్చుకున్నాడని. కాని రానురానూ అతనికి అనుమానం పుట్టసాగింది తను తప్పుచేశాడేమోనని.

ప్రతిక్షణం అతన్నీ అనుమానం వేధించసాగింది. బయటికి వెళ్తే దహించివేస్తున్న ఆలోచనలు. ఇంట్లో నిత్యసమరం. ఒకటి రెండుసార్లు రాఘవుల్ని పలకరించబోతే తనకు జరిగిన అవమానం.

“నే నెప్పుడైనా విడుదల కానియ్యి. నిన్ను పీక పిసిగి చంపుతాను చూడు.”

తనని చూస్తూ రాఘవులు పళ్లు కొరుకుతూ అనేమాట అతని తలలో గిరున తిరిగేది. నిజంగా తన మీద రాఘవులు అంతగా మండిపడి పోతున్నాడా?

దాదాపు తనతో పరిచయం ఉన్నవాళ్లందరికీ తెలిసింది రాఘవులు తన బావమరిదేనని. ఒక బిరుదుకూడా తగిలించారు స్నేహితులు తనికి—‘పులి వంటినాడు’ అని. ఆమాట విని నిర్జీవంగా నవ్వుకునే వాడు నాయుడు. “మనుషుల ప్రకృతు లింత విభిన్నంగా ఎందుకుఉంటాయి? అందరూ ఒకే దృక్పథం మీద నడిస్తే ప్రపంచమే తల్లకిందు లవుతుందా?” అనుకునేవాడు.

ఆరోజు సాయంత్రం యింటినుంచి బయటకి పోబోతున్నాడు నాయుడు. అలివేలు ఏమనుకున్నదో వచ్చి అతన్ని అటకొయించింది.

“ఇదిగో నిన్నే. నువ్వు మనిషి వేనా?” అన్నది గట్టిగా.

“నిజమే. నేను మనిషి వేనా?” అని ప్రశ్నించుకున్నాడు నాయుడు తనని తాను.

“మాట్లాడకుండా అలా గుడ్ల గూ బలా చూస్తావే?” అంది అలివేలు.

“ఏం మాట్లాడను?” అనుకున్నాడు నాయుడు.

“నీకు సిగ్గులేదా?”

నాయుడు మాట్లాడలేదు,

“నీకు పౌరుషంలేదా?”

నాయుడు నోరు మెదపలేదు.

నాయుడి మానందూసి అలివేలుకు చిర్రెత్తుకు వచ్చింది. “ఎన్నన్నా బదులు చెప్పవేం? మా మాటలు అంత లెక్కలేకుండా పోయాయా? అది పచ్చియించి నీళ్లు ముట్టుకోకుండా అఘోరించిపోతుంటే నీకేం పట్టలేదనుకున్నావా? అది తిండిలేక చచ్చిపోతే ఆ వుసురు ఎవరికి తగుల్తుందో తెలుసా? రేపు వాడి మీద బనాయించిన కేసును గట్టిపరిచి శిక్ష ఎక్కువగా వేయిద్దామనే ఆలోచనతోనే సతమతి మయి పోతున్నావా?” అంతకంతకూ ఆమె కంఠ స్వరం హెచ్చుస్తాయిని అందుకుని చివరికి ఏడుపులోకి దిగింది.

“మా అవస్థ చూస్తూ నీకు జాలి కలగవేం? మే మిద్దరం యిలా అరిచి అరిచి చచ్చిపోవటం నీకిష్టమేనా? నీదారిన నువ్వు యిలా తిరగటం న్యాయమేనా?” అనడిగింది ఏడుస్తూ.

నాయుడు దిగ్భ్రాంతుడై నిలబడిపోయాడు.

“ఇదిగో. నీ కిదే చెప్పటం. ఏవన్నా చెయ్యి. నా తమ్ముడు ఆ యినుపకడ్డీల వెనక బ్రతికటం నేను సహించలేను. నిన్నా మొన్నా పోయి చూసాచ్చి నప్పడు వాడిస్థితి చూసి గుండె నీరయిపోయింది. నా తమ్ముడ్ని నాకు తెచ్చిపెట్టు. ఇక్కడుండటం నీ కంత కష్టంగావుంటే యిక్కడుంచి వెళ్ళిపోతాం. వినూరుమూలో బ్రతుకుతాం”

నాయుడు చలించి పోతున్నాడు.

అలివేలు తిరిగి రెట్టించింది. “చెప్పవేం? నా తమ్ముడ్ని నాకు తీసుకురావా? నీ కళ్ళముందే మేము చచ్చిపోవాలని వుందా? ఇదిగో ఈ కత్తిపీట. దీంతో నామెడ తెగనరుకు. లేకపోతే నేనేనరుక్కుంటాను” అంటూ ఆమె కత్తిపీట తెచ్చి అతని కెదురుగా నిలబడ్డది. నాయుడిగుండె దడదడ లాడిపోయింది. అక్కడ ఒక క్షణం నిలబడలేకపోయాడు. గిరుక్కున తిరిగి గుమ్మం దిగి బయటకు వెళ్ళిపోయాడు.

ఆలోచనతో అతని బుర్ర తిరిగిపోతూంది. వీధిమలుపు తిరిగేటప్పటికి కాన్ స్టేబులు ఒకడు ఎదురై సెల్యూటు చేశాడు.

“ఏమిటి?” అని అడిగాడు నాయుడు.

“ఇన్ స్పెక్టరు గారు ఒకసారి మిమ్మల్ని పిల్చుకు రమ్మన్నారండి.” నాయుడు ఆ కాన్ స్టేబులుతో

కలిసి స్టేషన్ కి పోయాడు. ఇతను వెళ్లేటప్పటికి ఇన్ స్పెక్టరు ఎదురుగాస్తూ కూర్చున్నాడు.

“ఏమిటి సార్?” అనడిగాడు నాయుడు.

“జైలు వార్డన్ అగస్మాత్తుగా నెలవు పెట్టాడు. నిన్ను టెంపరరీగా వార్డెన్ గా నియమించాలని నూప రిండెంట్ గారు ఫోన్ లో చెప్పారు” అన్నాడు ఇన్ స్పెక్టరు.

సరేనన్నాడు నాయుడు.

అతనికివార్త ఎక్కువ ఆశ్చర్యంకూడా కల్గింద లేదు. కాని తాళం చెవులగుత్తి అతని కందిస్తున్న పప్పుడు చేతులు కంపించాయి.

నాయుడు ఆరోజు యింటికి పోదల్చుకోలేదు. చీకటి పడేదాకా అక్కడా యిక్కడా గడిపి తర్వాత హోటలుకుపోయి భోజనం చేశాడు. ఈ కొద్ది రోజుల్లోనూ అతని ముఖంలోకూడా తీవ్రమైన మార్పు వచ్చింది. ముఖం చాలావరకూ పీక్కుపోయి దవడలు కొంచం లోపలికి పోయాయి. మనిషి కొంచం నీరసించాడు.

నాయుడు భోజనం ముగించి చేతులు కడు క్కుంటూ అనుకున్నాడు; “రాఘవునికి శిక్ష ఏ మాత్రం తక్కువపడేందుకు అవకాశం లేదు. ఇంకో నాలుగు రోజుల్లో వాడి కేసు కోర్టులోకికూడా ప్రవేశించబోతుంది” అని.

తర్వాత స్టేషన్ కు వచ్చాడు. ఆకాశమంతా మేఘావృత్తిమై వుంది. అప్పుడప్పుడూ బ్రహ్మ ప్రళయంగా ఉరుములు ఉరుముతున్నై. దట్టంగా వ్యాపించిఉన్న చీకటిని ఒక్కొక్క ఊణం కేపు కొంతవంతం చేస్తూ మెరుపులు మెరుస్తున్నై.

నాయుడు ప్రకృతిని పరికించేస్థితిలోలేదు. ఒక్కొక్క సెల్ దగ్గరకుపోయి ఖైదీలని పలకరించి పోతున్నాడు. రాఘవులున్న సెల్ దగ్గరకు పోయేటప్పటికి అతని వశు జలదరించింది. ఆ చిమ్మ చీకటిలో రాఘవు లేంచేస్తున్నాడో చూడాలని ప్రయత్నించాడు. అతను వున్న కొట్లో ఏమాత్రం అలికిడి అవటంలేదు. మెరుపు మెరిసినప్పుడు చటుక్కున చూసి “నిద్రపోతున్నాడప్పడే” అనుకున్నాడు.

పదయ్యేటప్పటికి బాగా గాలిరేగి గాలిలో వానకూడా పెద్దపెట్టున కురవసాగింది. స్టేషన్ చాలావరకూ నిశ్శబ్దంగా వుంది. సెంట్రీ ద్యూటీలో ఉన్న పోలీసు గంటలు కొట్టివచ్చి వానలో ఏం

చెయ్యటానికీ, పాలుపోక మందువాలో దుప్పటి కప్పకుని ఒక మూల కూచున్నాడు.

నాయుడు వానపడకుండా ఒకమూల నిల్చుని వున్నాడు. సెంట్రీ మూలకూచోవటం అతనికి తెలుసు. అయినా ఏమీ అనకుండా వూరుకున్నాడు. స్టేషన్ లో ఖైదీల్లో సహా అంతా నిద్రపోతున్నట్లుగా వున్నారు.

నాయుడు వెచ్చదనానికి చుట్ట ముట్టించి గట్టిగా పీలవసాగాడు. ఏంచేసేటట్టిప్పుడు? పడుకుని నిద్రపోవటమేనా తనపని?

తను బయల్దేరినప్పుడు యింట్లో భార్య అన్న మాటలన్నీ గుర్తుకొచ్చాయి. అంటే ఆమె ఉడ్డేశం వాడ్ని... ఆ రాఘవుల్ని... విడిపించమనా:

నాయుడు కంపించాడు. గాలి విసురుకి వాన జల్లువచ్చి మీద పడుతున్నది. ప్రక్కకి తప్పుకుని నిల్చున్నాడు.

తను మంచివాడు కావాలి. భార్య దృష్టిలో, మత్యలు దృష్టిలో, రాఘవులు దృష్టిలో మంచి వాడు కావాలి. అంటే రాఘవుల్ని దొంగచాటుగా విడిపించాలి.

నాయుడి శరీరం గగుర్పొడిచింది. కళ్లకూడా వూహించని ఆలోచన, తన వ్యక్తిత్వాన్ని పరిహాసించే ఆలోచన యిప్పుడెందుకు రావాలి? తన పాతికేళ్ల అనుభవం యిటువంటి పని ఒకటయినా, ఒక్కరి చేతయినా నేలుపెట్టి చూపించుకునే విధంగా చేశాడా? అలా చెయ్యటం తనకు చేతవునా? ఒక్క నాడయినా తప్పుచేశాడా?

ఉలిక్కిపడ్డాడు ఒక్కసారిగా. తను యిప్పుడు చేసిందేమిటి? రాఘవుల్ని బంధించటం అనేమాటకు అర్థమేమిటి? భార్య తనను ప్రతిక్షణం ఏవగించుకుంటున్నదెందుకు? తన మనసు మనసులో లేకుండా, శాంతిలేకుండా, లోపల ఏమూలో బాధ పెకలించుకు వస్తున్నదెందుకు?

తను తప్పుచేశాడు.

అవును. రాఘవులు తనకు కావల్సినవాడు. భార్య తమ్ముడు. అతన్ని బంధించటం క్షమించ కూడని తప్పు.

ఈ తప్పుకు ప్రాయశ్చిత్తం చేసుకోవాలంటే ఏంచెయ్యటం? నాయుడు తనని తాను గట్టిగా

ప్రశ్నించుకున్నాడు. ఎన్నివిధాల ఆలోచించినా, ఎన్నివిధాల కొదనుకున్నా ఒక్కటే జనాబు లభించింది. రాఘవుల్ని విడిపించటం.

అతని గుండె దడదడ కొట్టుకుంది. రాఘవుల్ని విడిపించటమా? సామాన్య కార్యమా అది? తర్వాత శివేమయి పోతాడు? తన ఉద్యోగం ఏమయి పోతుంది? తన స్థితి వివిధంగా మారిపోతుంది?

పెళ్ళిమని వీచిన గాలికి నాయుడు నిలుచున్న గోడదగ్గర కిటికీ తలుపులు విడిపోయి పెద్దగా శబ్దం చేశాయి.

ఒక్కక్షణం నాయుడు తెల్లబోయి తిరిగి ఊహాప్రపంచంలో పడ్డాడు. ఆ తర్వాత తను ఏమయినా అయిపోనీ? అదే తను చేసినతప్పకు ప్రాయశ్చిత్తం. తను రాఘవుల్ని విడిపించి తీరాలి. కుటుంబం దృష్టిలో మంచివాడు అనిపించుకోవాలి.

నాయుడు తేరుకుని ఒకసారి నలువైపులా చూశాడు. మెల్లిగా అడుగులు వేసుకుంటూపోయి మూల నక్కి పడుకున్న సెంట్రీవద్దకుపోయి పరిశీలించాడు. అతను గాఢంగా నిద్రపోతున్నట్లు తేలింది. నాయుడిలో యుక్తాయుక్త జ్ఞానం నశించి పోయింది. నిమ్మదిగా అడుగులు వేసుకుంటూ రాఘవులున్న సెల్ వైపు నడిచాడు.

నేలమీద ప్రవహిస్తున్న నీటిలో అతను ఎంత నిమ్మదిగా నడుస్తున్నా చప్పడు అవుతూ నేవుంది. రాఘవులున్న దగ్గరకి పోయే కొద్దిసేపట్లోనే అతను చాలావరకూ తడిసిపోయాడు.

చీకట్లో తడుముకుంటూపోయి కటకటాల తలుపుదగ్గరకుపోయి నిలిచాడు నాయుడు. రాఘవులు మెలకువగా వున్నాడేమోనని ఒక్క నిమిషం ఆగాడు. ఎటువంటి చప్పడూ లేకపోయేటప్పటికి జేబులోంచి తాళం చెవులగుత్తి బయటకి తీశాడు. అతని చెయ్యి అపరిమితంగా వణికిపోయింది.

“నేను తప్ప చేస్తున్నానా?” అనుకున్నాడు నాయుడు. అటువంటిస్థితిలోకూడా యీ ప్రశ్నకి ఒక్కసారిగా నవ్వు వచ్చింది.

తప్ప—విది తప్ప? రాఘవుల్ని బంధించటం తప్ప? విడిపించటం తప్ప? విదిచేస్తే ప్రపంచం తన్ను మెచ్చుతుంది? విదిచేస్తే కుటుంబం తనని మెచ్చుతుంది?

తప్పకీ, ఒప్పకీ మధ్య తేడాని ఆలోచించే వ్యవధి లేదు నాయుడికి. చటుక్కున తాళం తీసి వేశాడు.

ఎలా రాఘవులికి తెలియజెప్పటం? అతనిని పేరుపెట్టి పిలిచే ధైర్యం తనకు లేదు. ఏమీ తోచక తాళాన్ని యినుప కటకటాలకి వేసి గట్టిగా కొట్టాడు. రాఘవులు మేలుకొంటున్నట్లు అనుమానం కలగ్గానే ఛినాలున ఒక అడుగు యివతలికి వేసి గబగబ వానలో తడుస్తూ ప్రహరీ గోడదగ్గరకు పోయి నిలబడ్డాడు. రాఘవులు తప్పించుకు పారిపోతాడు. అంతవరకూ నిశ్చయం. వాడు పారిపోయేముందు తను ఆపి ఒక్కసారి మనసారా తూమాపణ చెప్పకోవాలి. తర్వాత తను ఏమయినా అయిపోతాడు. రాఘవులు, తనభార్య ఒక్కసారి తనను మంచివాడు అనుకుంటే చాలు.

తన నెవరూ పరికించట లేదుగదా అనుకున్నాడు నాయుడు. ఆ చీకట్లోనే చుట్టూ చూడటానికి ప్రయత్నించాడు. వాన పడుతున్న చప్పడు తప్ప యింకేం వినిపించటంలేదు.

నాయుడు వానలో తడిసిపోతూ నిల్చున్నాడు. నీటిలో ఎవరో మెల్లిగా అడుగులు వేస్తున్నట్లు అతనికి అస్పష్టంగా వినిపించింది. తననితను సంభాలించుకుని జాగ్రత్తగా వినసాగాడు. అడుగుల చప్పడు అంతకంతకూ సమీపించసాగింది.

నాయుడు ఆ చీకట్లో నడుస్తున్న వ్యక్తిని చూడటానికి ప్రయత్నించేశాడు.

ఒక మానవశరీరం అతన్ని యించుమించు రాసుకుంటూపోయి ప్రహరీ గోడని ఎక్కటానికి ప్రయత్నిస్తున్నది. నాయుడు తడుముకుంటూ పోయి ఆ వ్యక్తి భుజంమీద చెయ్యి వేశాడు. ఆవ్యక్తి తృల్లిపడి యిటువైపు తిరిగినట్లుగా తోచింది నాయుడికి.

అదే సమయానికి కళ్ళు మిరుమిట్లు కొల్చుతూ పెద్ద మెరుపొకటి మెరిసింది. నాయుడికి ఆ వ్యక్తి ముఖం బాగా కనిపించింది.

“రాఘవులూ” అన్నాడు వణుకుతున్న గొంతుతో.

“నువ్వేనా? నువ్వా? నన్ను మళ్ళీ పట్టుకుందామని వచ్చావా? తిరిగి నన్ను పట్టుకుందామనే?” రాఘవులు కఠినంగా పలుకుతూ నాయుడి కంఠంమీద చెయ్యి వేసి బలం కొద్దీ నొక్కి వేయసాగాడు.

నాయుడు వదిలించుకునేందుకు ప్రయత్నం చెయ్యలేదు. పీక నొక్కుకుపోతూండగా, ఉక్కిరి బిక్కిరి అయిపోతూండగా, అతి కష్టంమీద గొంతు పెగుల్చుకుని “నా తప్ప...నాతప్ప...” అంటూ అస్పష్టంగా గొణిగాడు.

నాయుడి మెడ రాఘవులి చేతుల్లో మెలికలు తిరిగిపోయింది. ఆఖరిసారిగా అతనిన్నమాట లవే. ఒక్క రక్తపుచుక్క అతని నోటిని పెల్లగిందుకుని బయటికి వచ్చింది.

రాఘవులు నాయుడి శరీరాన్ని వదిలివేశాడు. దబ్బునుని క్రిందపడిపోయింది. తర్వాత ఒక గొడ్డు మూలుగు మూలిగి ప్రహరీగోడ దూకి బయటి చీకట్లో కలిసిపోయాడు.

నాయుడి శరీరం ఆ చీకటి అడుగున మాయ మయిపోతూ, వానికి తడుస్తూ అలానే వుండిపోయింది. అతని నోట్లోంచి బయటికి చిమ్మిన ఒక్క రక్తపు బొట్టూ, కురుస్తున్న వానలో ఎప్పుడో కలిసి పోయింది.

జలద మార్గము

శ్రీ పుట్టపర్తి నారాయణాచార్యులు

కాంత లతికాంతర ని

తాంత భృంగీగణము

కుంతలంబును (* జూడవోయి!

భూ కాంత

కుంతలోపమ దేశమోయి!

రతి తాంత

కాంతా నఖాంతర్ల తాంతాహతములై—ది

గంతాల కొకనాఁడు కమ్మవీణెలు మ్రోసె!

కుంతలంబును జూడవోయి!

భూ కాంత

కుంతలోపమ దేశ మోయి!

కన్నడపు పడతుకల

గరువంపు చూపులకు

మెఱపునే మఱచిపోయ్యేవూ!

‘హంపి’ పాలి

మేరలే చుట్టి చుట్టే వూ!

‘కొండవీ

డు’న్నదోయి ముందు నిన్ను నాహ్వనించు

పొగుపము రూపైన పంటరెడ్లను చూపి

మెఱపునే మఱచిపోయ్యేవూ!

‘హంపి’ పాలి

మేరలే చుట్టి చుట్టేవూ!—

—‘మేఘదూతము’నుండి—

* విజయనగర సామ్రాజ్యమునకు నాడు ‘కుంతలదేశ’ మని పేరు—‘విషయఃకుంతలో నామ్నా, భూ కాంతాకుంతలోపమః’—(బుక్కరాయలకాసనము)